

**QORTI TAL-MAGISTRATI (GHAWDEX)
ĠURISDIZZJONI SUPERJURI
SEZZJONI ĠENERALI**

MAGISTRAT DOTTOR PAUL COPPINI LL.D.

Rikors Ġuramentat Numru: 54/2001 PC

Maurice Hili

vs

**Francis Attard;
Carmel Attard u b'digriet tat-2 ta' Ġunju 2015,
il-ġudizzju ġie trasfuż fuq martu Juliett Attard
minflok Carmel Attard stante l-mewt tiegħu
fil-mori tal-kawża; u
Carmel Vella**

Illum it-Tlieta, 26 ta' Frar 2019

Il-Qorti,

Rat iċ-Ċitazzjoni li permezz tagħha l-attur, wara li ppremetta:

Illi fl-ewwel (1) ta' Awwissu tas-sena elfejn (2000) waqt illi l-attur kien qiegħed fuq il-post tiegħu fil-Port ta' l-Mgarr Ġhajnsielem, Ghawdex huwa ġie aggredit mill-konvenuti Francis Attard, Carmel Attard u Carmel Vella;

Illi konsegwenza ta' din l-aggressjoni subita minnu huwa soffra ġrieħi konsiderevoli li minħabba fihom ġie rikoverat l-isptar;

Illi konsegwenza ta' dawn il-ġrieħi l-esponenti soffri debilitazzjonijiet ta' natura permanenti;

Illi minħabba f'hekk l-attur soffra danni konsiderevoli kif jiġi dettaljatament ippruvat waqt is-smieġ ta' l-istess kawża;

Illi l-istess konvenuti għalkemm ġew interpellati diversi drabi sabiex bonarjament jersqu għal-likwidazzjoni u hlas tad-danni kollha sofferti minnu dawn dejjem baqgħu inadempjenti.

Talab lill-konvenuti jgħidu għaliex m'għandhiex din il-Qorti:

1. Tiddikjara illi l-konvenuti huma responsabbli ta' l-agressjoni subita mill-attur fid-data fuq insemmija u għad-debilitazzjoni konsegwentement sofferta mill-attur;
2. Tillikwida għalhekk id-dannni kollha sofferti mill-attur per konsegwenza ta' dan l-incident li wassal għad-debilitazzjonijiet fiżiċi fuq l-attur;
3. Tikkundanna lill-istess konvenuti sabiex iħallsu lill-attur id-danni kollha hekk sofferti u likwidati.

Bl-ispejjeż, inklużi dawk ta' l-ittra ufficċjali spedita f'Mejju 2001 u bl-imgħaxijiet dovuti skont il-liġi.

Il-konvenuti mharrka għas-subizzjoni li għaliha minn issa qed jiġu ngunti.

Rat id-Dikjarazzjoni tal-fatti tal-attur debitament ikkonfermata minnu.

Rat in-Nota tal-Eċċezzjonijiet tal-konvenut Carmel Attard li eċċepixxa:

1. Illi t-talbiet attriċi huma totalment infondati fid-dritt u fil-fatt għaliex qabel xejn mhux minnu illi l-eċċipjenti kien b'xi mod involut fl-incident illi fih allegatament Maurice Hili ġie aggreddi u sofra xi aggressjoni;
2. Illi fit-tieni lok, lanqas huwa minnu illi per konsegwenza tal-aggressjoni illi huwa allegatament sofra Maurice Hili sofra d-debilita' permanenti illi minnha qiegħed issa jilmenta;
3. Illi fit-tielet lok, jekk Maurice Hili sofra xi debilita' permanenti, din mhix dovuta għall-incident ilil allegatament ġara fl-1 ta' Awwissu 2000, iżda għal raġunijiet u kaġun oħra kif jiġi dettaljatament pruvat waqt it-trattazzjoni tal-kawża;
4. Illi fl-aħharnett, u dejjem mingħajr preġudizzju għall-premess, l-incident de quo ġie provokat unikament u esklussivament minn Maurice Hili u minhabba l-karattru ferm aggressiv u provokativ tiegħu kif jiġi dettaljatament pruvat waqt it-trattazzjoni tal-kawża;
5. Salvi eċċezzjonijiet ulterjuri fid-dritt u fil-fatt.

Rat id-Dikjarazzjoni tal-fatti tal-istess konvenut ikkonfermata bil-ġurament tiegħu.

Rat in-Nota tal-Eċċezzjonijiet tal-konvenuti Carmel Vella u Francis Attard li eċċepew illi:

1. Illi t-talbiet attriċi huma totalment infondati fid-dritt u fil-fatt għaliex qabel xejn mhux minnu illi l-eċċipjenti kienu b'xi mod involuti fl-incident iżda kien l-istess attur Maurice Hili li waqt l-incident provokat minnu stess u waqt li kien miexi b'lura waqa' għoli ta' madwar metru;
2. Illi fit-tieni lok, lanqas huwa minnu illi per konsegwenza tal-aggressjoni illi huwa allegatament sofra Maurice Hili sofra d-debilta' permanenti illi minnha qiegħed issa jilmenta;
3. Illi fit-tielet lok, jekk Maurice Hili sofra xi debilita' permanenti, din mhix dovuta għall-incident illi allegatament ġara fl-1 ta' Awwissu 2000 iżda għal raġunijiet u kaġun oħra kif jiġi dettaljatament pruvat waqt it-trattazzjoni tal-kawża;
4. Illi fl-aħħarnett u dejjem mingħajr preġudizzju għal premess, l-incident de quo ġie provokat unikament u esklussivament minn Maurice Hili u minħabba l-karattru ferm aggressiv fu provokativ tiegħu kif jiġi dettaljatament pruvat waqt it-trattazzjoni tal-kawża;
5. Salvi eċċezzjonijiet ulterjuri fid-dritt u fil-fatt;

Rat id-Dikjarazzjoni tal-fatti tal-istess konvenuti kkonfermata bil-ġurament ta' Carmel Vella.

Rat id-digriet tagħha tal-21 ta' Mejju 2009 fejn innominat lill-ispeċjalista Dr. Anthony Galea Debono sabiex jistabilixxi l-percentwali ta' diżabilita' li jista' jkun qed isofri minnha l-attur b'konsegwenza tal-incident mertu ta' din il-kawża.

Rat ir-rapport tal-istess espert mediku ppresentat fis-6 ta' Jannar 2010 u minnu maħluf fl-20 ta' Jannar 2010.

Rat ir-risposti in eskussjoni tal-istess espert mediku.

Rat id-digriet tagħha tal-11 ta' Novembru 2009 fejn innominat lill-ispeċjalista tal-ENT Mr. Eric Farrugia sabiex jistabilixxi l-percentwali ta' diżabilita' li jista' jkun qed isofri minnha l-attur b'konsegwenza tal-incident mertu ta' din il-kawża.

Rat ir-rapport tal-istess espert mediku ppresentat fit-3 ta' Mejju 2011, u li jista' jitqies li ġie maħluf permezz tal-eskussjoni tiegħu li saret fl-20 ta' Ottubru 2014.

Rat is-sentenza tal-Qorti tal-Appell tat-30 ta' Settembru 2016, li kkonfermat digriet ta' din il-Qorti tas-17 ta' Frar 2015.

Rat in-Noti tal-Osservazzjonijiet rispettivi tad-difensuri tal-partijiet.

Rat l-atti l-oħra kollha tal-kawża, inklużi l-verbali tax-xhieda prodotti, l-affidavits u dokumenti oħra esebiti.

Ikkunsidrat:

Illi din hija kawża għad-danni magħmula mill-attur, in segwitu għal incident li per konsegwenza tiegħu jgħid li spicċa jbati minn debilita' permanenti.

L-azzjoni esperita hi għalhekk dik bażata fuq il-Lex Aquilia,¹ li bażi tagħha jista' jkun id-delitt, f'każ ta' *dolo*, jew il-kważi delitt, f'każ ta' *colpa*.²

FATTI

Dan l-incident seħħ fl-1 ta' Awwissu tas-sena elfejn (2000) meta l-attur jgħid li nqabad fi għlieda mal-konvenuti waqt li kien qieghed jaqta' l-biljetti għal min ikun tiela' fuq il-vapur ta' Għawdex, ix-Xatt tal-Imgarr.³ Huwa jsostni li qala' daqqa ta' ponn fuq għajnu, oħra fuq widintu u spicċa wkoll b'feriti serji f'rasu wara li ġie mbuttat lura u waqa' għoli ta' madwar metru minn fuq ir-rampa tal-vapur. Din il-għlieda nqalgħet b'reazzjoni għal incident li kien seħħ il-jum ta' qabel li kien jinvolvi lit-tfal tal-attur u t-tifla tal-konvenut Vella, fejn allegatament l-attur ukoll refa' jdejh fuqha. Il-konvenuti Attard kienu aħwa u l-konvenut l-iehor mizzewweg lill-oħthom. Dakinhar kienu ltaqgħu ix-Xatt bħala familja bħal ma soltu jagħmlu filgħaxija fis-sajf.

Dwar dan il-każ kienet nfethet inkjesta magisterjali u ttiehdu proċeduri kriminali kontra l-konvenuti. Il-partijiet qablu li x-xhieda migbura f'dawn il-proċeduri kellha tgħodd ukoll għall-kawża presenti.⁴

PROVI DWAR L-INCIDENT

Fl-okkorrenza relattiva għal dan l-incident is-**surgent John Grima** li nvestiga l-każ, rrapporta illi:

“On the 01/06/2000 P.C. 1120 Anthony Stellini duty at Mgarr, Gozo, requested assistance as a fight was ensued on the quay where certain Maurice Hili who was on his duties with the Gozo Channel was assaulted and injured.

In fact, PC 1120 Anthony Stellini interfered and with his efforts arrested Francis Attard who was involved in the assault.

Francis Attard was brought to Victoria Police station and certain Karmenu Vella and Zakkarija Attard who were observed roaming in the area were requested to call at Victoria Police Station as it was suspected that they were also involved in the fight.

¹ 44 Dig. Del leg. aquil.IX,2

² art.1033 Kap. 16

³ Ara pjanta redatta mill-perit Guido Vella fl-inkjesta magisterjali, kopja ta' liema ġiet esebita f'dawn l-atti a fol. 477

⁴ Ara verbal a fol. 28

Entrant called at the Gozo General Hospital where Maurice Hili was being medicated. It resulted that Maurice was being examined at the resuscitation room by Dr. Peter Muscat M.D. and it resulted that the patient was semi unconscious, suffering from hematoma over left eyebrow. Due to head injury, injuries were classified as grievous, but patient was not in danger of dying. Patient was transported to St. Luke's Hospital by helicopter.

Preliminary inquiries with P.C. 1120 Anthony Stellini resulted that whilst he was on his duties he observed that about four or five persons known as 'ta' Fantin' approached Maurice Hili who was on the quay on his duties with the Gozo Channel. Argument aroused and all of a sudden, the one who was wearing a green singlet pushed Maurice backwards. Consequently, he fell to a height of 4 feet and Maurice ended motionless on the ground.

It resulted that the one who was wearing green singlet was Francis Attard, who was arrested from the spot by PC 1120 Anthony Stellini.”⁵

Lura l-ghassa tar-Rabat lis-surgent Grima:

Zakkarija Attard qallu li: “*he arrived on the spot after the accident.*”⁶

Carmel Vella qallu: “*Il-bierab Maurice habat ghat-tifla tiegħi Francelle ta' 16 il-sena. Rajtu l-Imgarr u mort staqsejtu ggaliex ghamel bekk. Ridt inkun naf x'gara halli jekk hemm bżonn incanfarba. Lil Maurice nafu u konna hbieb. Kull ma rrispondieni – tiegħek ghadha geija. Refa' jdejb sabiex jagħtini u jiena mbuttajtlu jdejb u lqattu f'wicc. Rega tani s-salt u gie Frenc u Maurice waqa' għal isfel.*”⁷

L-ghada 2 ta' Awwissu 2000, l-konvenuti rilaxxjaw lill-Pulizija stqarrija kull wiehed:

Francis Attard qal li x'hin ra “*gegwigija ta' nies jagħtu bhal sreidaq*” ndaħal biex jifridhom... “*Reggħu bdew jimbotaw lil xulxin u rajt lil Maurizio jerga' lura, kien qisu bhal tagħtu xi haga, gie fil-vojt u waqa' lura. Imbagħad il-pulizija gibed lili lura u ordnali biex immur miegħu... Jien ngħid li ma ersaqtx miegħu aktar minn seba piedi 'il bogħod u ngħid li jien ma missejtx miegħu.*”⁸

Carmel Attard spjega li: “*... Fid-daqqa u l-bin ir-ragel t'ohti qam minn fejn kien, u jien mort nara fejn kien mar u fid-daqqa u l-bin rajtu jiggieled ma' l-iehor... Jien mort nigri biex nifridhom. Ngħid li mbagħad qamet konfużjoni shiba, għaliex xi haddiema ohra tal-Gożo Channel bdew iżommu lil min kien jifred u ma kienux jafu x'inhuma jagħmlu. Ngħid li fil-konfużjoni dan kien fit-tarf u waqa' lura u habat rasu u ma qamx...*”⁹

Carmel Vella, elabora fuq dak li kien qal lis-surgent il-lejl ta' qabel: “*Jiena nżilt ix-Xatt bhas-soltu. Imbagħad mort biex inkellem lil certu Maurizio li jahdem mal-Gożo Channel fuq li kien gara l-gurnata ta' qabel, fejn it-tifla tiegħi li jisimba Franscelle u li għandha sittax il-sena, qattli li dan Maurizio kien ta xebgħa. Għalbekk jien ersaq fejn il-vapur u bdejt ngħid wabdi, tgħid Maurizio mhux*

⁵ Ara okkorrenza tal-1.08.2000 esebita bhala Dok. JG 1 a fol. 102 tal-proċess

⁶ Ibid. a fol. 103

⁷ Ibid.

⁸ Ara stqarrija a fol. 84

⁹ Ara stqarrija a fol. 87

*hawn illum. Imbagħad fil-pront qabez hu u qalli hawn xi trid. Imbagħad jien għedtlu, Maurice, inti l-bierah x'hanwad, u hu qalli inti tiegħek għadha gejjja, u jien għedtlu li jien ma gejt x' għal għied. Għedtlu għidli d-dritt biex lilba nwissiba... Imbagħad rega' qalli li tiegħek għadha gejjja u imbagħad refa' idu fuqi u idej għaddiet zbraxx minn ma' wicci. Nghid li mbagħad tajna daqtejn lil xulxin. Imbagħad infriidna u ergajt għedtlu biex jgħidli x'kien gara, meta mbagħad gie hu l-mara tiegħi Frencu u imbuttab biex jifriidna, u lili imbuttabi lejn naba u lilu lejn naba obra, izda Murizio sab il-vojt u waqa' minn fuq ir-rampa għal isfel..."*¹⁰

Dawn l-istqarrijiet saru fil-presenza tal-**Ispettur Maurice Curmi**, li pero' fil-proċeduri kriminali li kienu qed isiru ftit jiem biss wara, stqarr li dakinhar stess tal-incident meta ħadu lil Francis Attard u Carmel Vella l-għassa tar-Rabat, Attard kien taħ verżjoni differenti ta' kif graw l-affarijiet: "...Frangisku Attard kompli jgħid li dan Carmel Vella avvicina lil Maurice Hili, il-vittima, li kien qed xogħol mal-Gozo Channel dak il-bin, fuq ir-rampa u ftit tal-bin wara jarabom qed jiggieldu u dan, .. avvicina lil tnejn (2) minn nies biex jipprova jferraq il-għieda, meta f'bin minnhom qal li mbuttab. Frangisk Attard qal li mbotta lil Maurice Hili sabiex ibegħdu minn Carmel Vella u dan waqa' minn fuq ir-rampa..."¹¹

Fl-istess proċeduri l-attur **Maurice Hili** spjega kif waqt li kien għax-xogħol jaqta' l-biljetti tal-vapur, u kien għadha kemm telqet il-mara minn fejnu, x'hin tfaċċa Carmel Vella isaqsi għalih u qallu: "*Lit-tifla x'ridtba?*" u beda jtajjar bil-ponn għalih. Huwa beda' jilqalgħu, imma Vella laqtu f'għajnu. Wara tfaċċa Carmel Attard u taħ daqqa ta' ponn f'widintu tax-xellug. Imbagħad, sakemm pulizija li jkun għassa x-Xatt ipprova jtellgħu fuq il-vapur, Frenc Attard taħ daqqa ta' ponn go wiċċu u tefgħu mir-rampa għal isfel.¹²

Il-kuntistabbli **Anthony Stellini**, fix-xhieda tiegħu fil-proċeduri kriminali, qal li: "*Fl-1 ta' Anwissu ta' din is-sena jiena kont qiegħed night watch... Għall-ħabta ta' l-għaxra inqala argument fuq ir-rampa tal-vapur bejn l-abwa magħrufa 'Ta' Fantin' u Maurice Hili li huwa mpjegat mal-Gozo Channel.*

Jiena mort nipprova nevita x'inkwiet u flimkien ma' x'impjegati tal-Gozo Channel ippruwajna nifirdu n-nies.

Dak il-bin li mort jien Maurice Hili diga' kellu qasma fuq għajnejh, pero' naf li kellu d-demmi f'wiccu.

Jiena ppruwajt inzomm lil Zakkarija Attard u ma' gembu kien hemm Frenc Attard. Dana kien qiegħed fuq ix-xellug tiegħi. Fuq il-lemin kelli lil Maurice Hili. Waqt li jiena kont qiegħed nimbotta lil xi badd inbares faccata tiegħu, Frenc Attard għadda minn warajja u meta ndanwar wicci nara lil Maurice Hili ma' l-art u ma kienx qed jitbarrek.

Frenc Attard li qed nagħraf bhala l-imputat qalli: 'kemm kemm messejtu'...

¹⁰ Ara stqarrija a fol. 89; sottolinear tal-Qorti

¹¹ Ara xhieda tiegħu a fol. 91 – 92; sottolinear tal-Qorti

¹² Ara xhieda tiegħu a fol. 130 - 132

Jiena kellli s-suspetti tiegħi illi kien Frenc Attard illi mbotta lil Maurice Hili u fil-fatt staqsejt anke xi nies illi kienu hemm u qaluli illi kien hu li mbuttah. Għalbekk jiena nsistejt hafna ma' Frenc Attard u staqsejtu tlett (3) darbiet: 'Inti imbuttajt, inti mbuttajt?'

*Frenc Attard qalli: 'Jiena kemm kemm messejtu, u biex nifridhom.'*¹³

Robert Micallef, impjegat ieħor tal-Gozo Channel li dak il-ħin kien xogħol ukoll fl-istess post, fisser fil-proċeduri kriminali li: "...Jiena persuna wahda rajt effettivament timbotta lil Mawriżju. Lil din il-persuna rajtha tigri għal Mawriżju u tagħtih imbuttatura fuq sidru. Mawriżju per konsegwenza waqa' xi tlieta jew erba' filati minn fuq ir-rampa għal fuq il-moll..." Ma setgħax pero' jidentifika din il-persuna min kienet.¹⁴

L-avukat **Kevin Mompalao** li kien inħatar bħala espert legali fl-inkjesta magisterjali li saret dwar dan il-każ, jgħid fil-parti tal-kunsiderazzjonijiet tiegħu li: "*Għalkemm ma tirrizzultax minn l-atti tax-xhieda minnu migbura, l-esponenti jixtieq jigbed l-attenzjoni tal-fatt illi meta huwa ssejjah l-għassa tal-pulizija għal din l-inkjesta qabel ma mar għall-access, is-surgent PS755 Frank Gauci introduca lill-esponent ma' Frangisku Attard li kien qed jinżamm arrestat u qallu li l-esponent kien espert tal-Qorti. Frangisku Attard dar fuq l-esponenti u qallu 'Jahasra kemm kemm messejtu, kemm imbuttajt tikka minn sidru u waqa' għal isfel' jew kliek ieħor simili u fl-istess sens.'*¹⁵

Fl-istess inkjesta magisterjali l-konvenut **Carmel Vella**, stqarr mal-espert legali li: "...sussegwentement mar hu martu biex jifridhom. Jaf li biex jifridhom kellu jimbuttahom it-tnejn u kej imbotta lil Mawriżju biex jifridhom, dak sab il-vojt tar-rampa u waqa'".¹⁶

Ingabru hafna provi oħra f'din il-kawża, uħud minnhom irrilevanti għal kollox għall-mertu presenti, billi iżjed jittrattaw dwar l-incident li kien seħħ il-jum ta' qabel meta t-tifla tal-konvenut Carmel Vella u seħbitha kellhom xi jgħidu mat-tifla tal-attur, u fejn l-attur jidher li ndaħal ukoll fil-kwistjoni. Jirrizulta madankollu li minn dak li gie riprodott hawn fuq hemm provi sufficjenti li jindikaw il-ħtija għal dak li ġara.

RESPONSABILITA'

Fil-qasam tad-dritt civili fejn tidhol ir-responsabilita' akwiljana, l-principju huwa li persuna twiegeb għall-ħsara li tigri bi ħtija tagħha.¹⁷ Ta' dan in-nuqqas trid tagħmel tajjeb għall-ħsara konsegwenzjali. Din wara kollox hija meqjusa bħala l-għajn ewlenija li fuqha tinbena r-responsabilita' civili mnissla mill-għemil doluz jew kolpuż.¹⁸

Ġie affermat mill-qrati tagħna:

"Illi sabiex tirnexxi azzjoni għad-danni iridu jigu ippruwati erba' elementi:

¹³ Ara din ix-xhieda a fol. 117 – 118; sottolinear tal-Qorti

¹⁴ Ara xhieda tiegħu a fol. 135

¹⁵ Ara rapport tiegħu a fol. 453 tal-proċess

¹⁶ Ara l-istess rapport, para. 28 a fol. 449 tal-proċess; sottolinear tal-Qorti

¹⁷ Art. 1031 Kodiċi Civili

¹⁸ Michael D'Amato noe vs Filomena Spiteri: P.A. 3.10.2003

(1) *il-fatt dannuz illecitu;*

(2) *l-imputabbilita tal-istess fatt għal min ikun għamlu;*

(3) *id-dannu ikkagunat minn dan l-istess fatt u*

(4) *id-“dolus” jew “culpa” da parti ta’ min ikun għamlu.”*¹⁹

Għalhekk ikun hemm ir-responsabbli għad-danni jekk tiġi ppruvata konnessjoni logika ta’ kawża u effett bejn l-att u d-danni kkaġunati mill-istess att.

In linea ta’ principju jinsab enuncjat li *“hu mprexxindibbilment rikjest sabiex ikun hemm lok għad-danni li jkun hemm ness ta’ kawżalita bejn il-fatt kolpevoli u l-konsegwenza dannuza.”* (kollez. Vol. XLIV P1 p.343).

Fil-każ in ezami l-ħsara li jridu jwieġbu għaliha l-konvenuti jew min minnhom, in konnessjoni mal-incident mertu tal-kawża, hija d-dannu li jirriżulta li sofra l-attur kawża tal-istess incident. Kif sejjer jiġi ndikat f’izjed dettal hawn taht, per konsegwenza ta’ dan l-incident, l-attur sofra debilita’ permanenti meta waqa’ minn fuq ir-rampa tal-vapur u ħabat rasu mal-art. Il-feriti l-oħra li kellu bid-daqqiet ta’ ponn fuq widintu x-xellugija u għajnu, ma jirriżultax li kkawżawlu xi debilita’ permanenti jew kellu xi konsegwenzi serji minhabba fihom.²⁰ Għalhekk safejn jidher li dawn iż-żewġ feriti ġew ikkaġunati mill-konvenuti Carmel Vella u Carmel Attard, m’hemm xejn għal xhiex dawn it-tnejn għandhom iwieġbu. Minn naħa l-oħra, m’għandu jkun hemm l-ebda dubbju li mill-provi hawn fuq indikati jirriżulta, fil-grad rikjest mil-liġi fil-kamp ċivili, li kienet l-imbuttatura li ta l-konvenut Francis Attard lill-attur li kkaġunat il-waqa’ tiegħu minn fuq ir-rampa għal fuq il-moll, xi metru ‘l isfel. Jekk din l-imbuttatura kenitx intenzjonata biex twaqqa’ lill-attur jew sempliċement biex tifirdu minn ma’ Carmel Vella, kif x’aktarx jidher li kien il-każ, huwa mmaterjali għal-fini ta’ din il-kawża, għax kif rajna, sew jekk il-ħsara ġiet ikkaġunata b’*dolus* jew *culpa*, min ikkaġunaha irid jagħmel tajjeb għall-konsegwenzi tagħha.

Fin-Nota tal-Osservazzjonijiet tiegħu, l-legali tal-konvenuti Francis Attard u Carmel Vella, jissottometti li peress li dan l-incident kien ipprovokat mill-attur, għandu jiġi mwettaq dak li jistipula l-artikolu 1051 tal-Kap. 16, kif applikat fil-ġurisprudenza, fis-sens li:

*“Il-Qorti għalhekk taqbel li f’dan il-każ kemm l-attur kif ukoll il-konvenut kienu responsabbli għar-ragunijiet fuq vokazzjoni da parti tal-atttalli rreagixxa bil-mod vjolenti. Il-konvenut għandu jgawdi minn riduzzjoni tad-danni minhabba dina l-provokazzjoni. In tema ta’ btija kontributorja, il-principju akkolt fil-ġurisprudenza hu illi fejn din il-btija ma tistax tiġi diviżja b’certezza allura din l-istess btija tiġi ugwalmment apporzzjonata,”*²¹ u għalhekk l-attur għandu jiġi attwribut nofs il-ħtija għal dak li ġralu.²²

¹⁹ Agius vs Busuttill: Appell:14.12.1982

²⁰ Ara xhieda ta’ Dr. Peter Muscat fil-proceduri kriminali, a fol. 115 tal-proċess

²¹ Prim Awla Qorti Ċivili, 28.01.2005, Charles Delia vs Joseph Scicluna

²² Ara Nota ta’ sottoimissjonijiet a fol. 1276 – 1277 tal-proċess

Din il-Qorti pero', bir-rispett kollu, ma taqbilx mat-tezi ta' dawn il-konvenuti. Dan għaliex ma jidhirx li kien hemm xi provokazzjoni da parti tal-attur. Anzi, fil-hin li nqala' dan l-incident, huwa kien qiegħed għal xogħlu fuq ir-rampa tal-vapur jaqta' l-biljetti tal-passigġieri. Kien il-konvenut Vella li mar ifittxu u avvicinah biex jieħu sodisfazzjon għal dak li kien seħħ il-jum ta' qabel. Għalkemm dan jgħid li d-daqqa fuq għajnu tahieli b'reazzjoni għal daqqa oħra li pprova jagħtih l-attur u b'hekk spicċaw fl'idejn, dan ma tantx jidher li huwa verosimili. Kien l-attur biss li garrab feriti fuq gismu, u hadd mill-konvenuti ma lmenta li wegġa' b'xi mod. Lanqas huwa wisq kredibbli l-konvenut Vella meta jgħid li huwa ried biss spjegazzjoni minghand l-attur fuq dak li kien seħħ lejliet, biex jekk hemm bżonn iċanfar lil bintu, meta huwa evidenti li kien għadu rrabjat sew għal dak li ġara.

LIKWIDAZZJONI TA' DANNI

Skont il-liġi tagħna l-likwidazzjoni tad-danni hija regolata bl-artikolu 1045 tal-Kodiċi Ċivili. Kif gie osservat mill-qrati tagħna, f'din il-materja ma hemmx regoli fissi u nflessibbli, ma hemmx *quantitative scale* tad-danni, għax kolloxx jiddependi miċ-ċirkostanzi partikolari tal-każ. Is-somma tad-danni hi rimessa għall-arbitriju prudenzjali tal-Qorti, fil-limiti stabbiliti mil-liġi.²³ Fl-eżercizzju ta' din id-diskrezzjoni tagħha, il-Qorti qabel ma tasal biex tiffissa l-ammont, għandha thares lejn iċ-ċirkostanzi moltepliċi, u tista' wkoll utiilent tuża bhala *tests* biex tikkontrolla ċ-ċifra finali, id-diversi modi ta' komputu suggerit mill-ġurisprudenza estera f'dan ir-rigward, mingħajr ma tivvinkola ruhha b'xi wiehed minnhom partikolari, sabiex b'dan il-mod ikun dejjem hemm ċerta elasticita' ta' kriterju adattabbli għall-partikolaritajiet ta' kull fattispecie.²⁴

Skont il-liġi tagħna l-likwidazzjoni tad-danni tinqasam f'żewġ aspetti: id-danni attwali (*damnum emergens*) u t-telf ta' qliegħ futur (*lucrum cessans*).

Damnum Emergens:

A tenur tal-artikolu msemmi, il-ħsara li persuna rsponsabbli għandha twieġeb għaliha taht dan l-aspett hija:

- (i) t-telf effettiv li l-egħmil tagħha jkun gieb direttament lill-parti li tbat l-ħsara;
- (ii) l-ispejjeż li din il-parti setgħet kellha tagħmel minħabba l-ħsara; u
- (iii) it-telf tal-paga jew qliegħ ieħor attwali.

Dwar (i): ma jirriżultax li kien hemm xi telf f'dan ir-rigward.

Dwar (ii): l-attur esebixxa diversi riċevuti dwar spejjeż mediċinali u visti għand l-ispeċjalisti li huwa kellu jagħmel sakemm kien qiegħed jirkupra mill-effetti tat-trauma li

²³ Savona vs Asphar: Appell:23.6.1952

²⁴ Carmelo Fenech vs Antonio Galea; vol.XLI.I.73; Francis Galea vs. Bartolomeo Grech;vol.XLII.II.1019

għadda minnha, u jippretendi kumpens għalihom.²⁵ Madankollu jirrizulta li huwa bbenefika minn *medical insurance* tal-kumpanija li jaħdem magħha li bis-saħħa tagħha huwa gie kkumpensat fis-somma ta' Lm1005.12.²⁶ Għalhekk, a tenur tal-prinċipju li d-danni għandhom kemm jista' jkun jigu minimizzati, ma jidhirx li dawn l-ispejjez huma ripetibbli.

Dwar (iii): L-attur għamel erba' xhur nieqes mix-xogħol. Qabel l-incident kien jaħdem fil-grad ta' *deck hand* (baħri) u kellu paga ta' Lm97 fil-gimġha, li għal erba' xhur igibu: Lm97 x 17 = Lm1649. Madankollu jirrizulta li sadanittant ingħata kumpens mill-*employer* tiegħu għal *injury leave* fis-somma ta' Lm1440.²⁷ Jigi għalhekk li attwalment tilef biss: Lm209, jew fi flus kurrenti €486 mill-paga.

L-attur jippretendi kumpens ukoll minħabba li kien talab li jingħata *light duties* in segwitu għa dan l-incident, u għalhekk tqiegħd fil-grad ta' *ticket collector* b'riduzzjoni ta' Lm3 fil-gimġha fil-paga, u għal xi zmien anke f'telf ta' overtime.²⁸ F'dan ir-rigward sejjer jagħmel tajjeb pero' il-kumpens li ha jingħata bhala *lucrum cessans*, li qiegħed proprju biex jagħmel tajjeb għal xi telf futur minħabba d-debilta' permanenti.

Kien hemm ukoll pretensjoni dwar xogħol *part-time* li l-attur jgħid li kien jagħmel isuq it-trukkijiet ma' burdnar, li huwa jsostni li ma setgħax ikompli jagħmel wara dan l-incident minħabba l-istrapazz li kien jinvolvi. Imma ma jirrizultax li dan ix-xogħol qatt gie registrat mal-awtoritajiet.²⁹ Il-Qorti taqbel mal-konvenuti li l-attur m'għandux jigi kkumpensat meta kien hemm kawża illecita.³⁰

Lucrum Cessans: Dawn id-danni huma kontemplati wkoll fl-artikolu 1045 tal-Kap. 16, u jikkonsistu fit-telf ta' qliegħ li tbat l-vittma 'l quddiem minħabba inkapaċita' għal dejjem, totali jew parzjali, li l-egħmil doluż jew kopluz seta' jgħib. Dwar il-metodu kif jigi komputat dan it-telf futur, ma hemm l-ebda regola fissa u l-qrati tagħna adottaw diversi kriterji. Kif intqal piuttost recentement mill-Qorti ta' l-Appell: "*Jingħad illi l-qrati tagħna fil-pronunzjament tagħhom dwar kriterji li għandhom jintuzaw biex jagħmlu tajjeb għall-incertezzi ta' likwidazzjoni ta' danni li f'kazijiet simili dejjem jagħtu lok għalihom, qatt ma rrinunzjaw għall-fakolta' diskrezzjonali tagħhom... .. Diversi drabi l-qrati tagħna seggew il-prinċipji enuncjati fil-kawża 'Butler v. Heard'*".³¹ Imma kif gie enfasizzat f'sentenza oħra ta' dik il-Qorti, ċċitata favorevolment fis-sentenza tagħha f'dik il-kawża:

"Il-Qorti tara li fil-gurisprudenza tagħna gie kemm il-darba mishuq li minkejja certi prinċipji li jirrizultaw mill-gurisprudenza, dejjem għandu jkun hemm certu elasticita' ta' kriterji billi l-pronunzjament fil-likwidazzjoni in kwistjoni huma wiehed ta' probabilita'. Inolte, id-danneggjat jingħata somma kapitali darba wabda biss, li meta tingħata b'sentenza m'hijiex aktar soggetta għal

²⁵ Ara riċevuti esebiti mal-affidavit tal-attur tal-4.02.2010 bhala Dok. C 1 sa Dok. C 21 a fol. 387 – 399 tal-proċess

²⁶ Ara xhieda ta' Warren Grech, Human Resources Manager mal-kumpanija Gozo Channel Co.Ltd. a fol. 591 tal-proċess

²⁷ Ibid.

²⁸ Ibid.

²⁹ Ara xhieda ta' Marcel Tabone mill-ETC u dokumenti minnu esebiti a fol. 614 - 616 u 618 - 619; kif ukoll a fol. 960 – 962 u 963;

³⁰ Ara Nota ta' sottomissjonijiet tal-konvenuti Francis Attard u Carmel Vella;

³¹ Carmelo sive Charles Micallef et vs Richard Spiteri et: Appell:15.1.2002

ebda revizjoni. Ghalhekk din is-somma kapitali trid tkun tikkorispondi kemm jista' jkun mar-rejalta'.³²

Għal numru ta' snin il-qrati tagħna fil-maggior parti tal-każi segwew rigorożament il-metodu stabbilt għall-ewwel darba fil-kawża “**Butler vs Heard**”. Din il-kawża tat oriġini għal dak li jissejjah il-**multiplier system** li fiha l-perċentwali tad-debilta' u l-qliegh annwali tal-korrut jigu moltiplikati bis-snin tal-ħajja lavorattiva bażata fuq il-*life expectancy* tiegħu miżjud b'perċentwali biex tagħmel tajjeb għall-inflazzjoni u ziediet fil-pagi, u b'riduzzjoni ta' ċertu ammont minħabba l-*lump sum payment*. F'dawn l-aħħar snin pero' dan il-metodu ta' kalkolazzjoni gie modifikat sabiex ikun iktar rejalistiku u jieħu konsiderazzjoni aħjar taċ-ċirkostanzi taż-żmienijiet attwali.³³

Fil-każ in ezami nsibu illi l-vittma kellu wieħed u erbgħin (41) sena meta seħħ l-incident mertu tal-kawża.³⁴ Huwa gie ċertifikat mill-esperti mediċi nominati mill-Qorti li jbati minn debilta' permanenti fil-grad ta' hmistax fil-mija (15%) għal dak li jirrigwarda l-ħsara f'rasu u dahru,³⁵ kif ukoll ta' sitta fil-mija (6%) għar-rigward tal-menomazzjoni fis-smiegh u l-vuċi.³⁶ Kif gie mfisser fil-gurisprudenza: “(il-Qorti) *trid teżamina l-aspett ta' Lucrum Cessans u Combined Values meta tigi biex tistabilixxi l-persentagg ta' dizabilita' totali ta' persuna jekk bhala kawża tal-incident ikunu rriżultat diversi injuries (impairment ratings). Infatti wara li jigu stabiliti l-impairment ratings, għall-kondizzjonijiet kollha kawża tal-incident, fil-fehma tal-Qorti, kif presjeduta, ma tasalx għal persentagg ta' dizabilita' billi tghodd l-impairment ratings f'daqqa, iżda billi tuża l-formula hawn taht imsemmija. Din hi bażata fuq il-principju tal-‘whole person impairment’ u li tghaqqad flimkien id-diversi ratings kif modifikati, tibda bl-akbar u tabdem it-tieni fuq ir-rimanti, u tibqa' dejjem miexi hekk.*”³⁷ In konformita' ma' din il-gurisprudenza, fil-fehma ta' din il-Qorti, dawn id-debilitajiet għandhom għalhekk igibu flimkien *a weighted average* ta': $15\% + 6\%/2 =$ tmintax fil-mija (18%).

Il-konvenuti pero' ttentaw jitfgħu dubbju dwar kemm l-attur tassew ibati minn dawn id-debilitajiet, billi l-esperti mediċi fil-maggior parti tal-eżerċizzju tagħhom kellhom joqgħodu sempliċement fuq dak li rrelatalhom l-attur, billi ftit irriżultat menomazzjoni fiżika apparenti. Infatti pproduċew evidenza li l-attur kien baqa' għaddej bix-xogħol agrikolu tiegħu fir-raba li għandu, għalkemm f'parti zghira minnha, billi in segwitu għall-incident kien wella' l-biċċa l-kbira lil terzi għaž-żergħa. Dwar dan esebew ukoll xi ritratti u *video* li juru lill-attur jaħdem fir-raba, jimbotta mohriet u anke jerfa' xkejjer bil-patata.³⁸

In vista pero' ta' dak stabilit mill-gurisprudenza fis-sens illi:

“In linea ta' principju, għalkemm qorti mhix marbuta li taccetta l-konkluzjonijiet ta' perit tekniku kontra l-konvinzjoni tagħha ... fl-istess waqt dan ma jfissirx pero' li qorti dan tista' tagħmlu b'mod

³² Francis Sultana vs. John Micallef et noe. et: Appell: 20.7.1994;

³³ Emanuel Mizzi vs Carmel.Attard: sentenza ta' din il-Qorti tat-13.5.2003;

³⁴ Twieled fit-9.02.1959; (ara okkorenza tal-Pulizija a fol. 100 tal-proċess);

³⁵ Ara rapport ta' Dr. Anthony Galea Debono a fol. 213 - 216 tal-proċess;

³⁶ Ara rapport mediku ta' Mr. Eric Farrugia a fol. 521 - 526 tal-proċess;

³⁷ P.A. Anthony Azzopardi et. vs Awtorita' Dwar it-Trasport ta' Malta: 8.03.2012;

³⁸ Ara ritratti esebiti a fol. 499 – 506 u video a fol. 507.

*legger jew kapricjuż. Il-konvinzjoni kuntrarja tagħha kellha tkun ben informata u bażata fuq ragunijiet li gravament ipoggu fid-dubbju dik l-opinjoni teknika lilha sottomessa b'ragunijiet li ma għandhomx ikunu privi mill-konsiderazzjoni tal-aspett tekniku tal-materja taht eżami,”*³⁹

kif ukoll tar-risposti li taw l-istess esperti mediċi għad-domandi in eskussjoni rispettivi tal-kontendenti, fejn minkejja dawn ir-riżultanzi, baqgħu isostnu l-konklużjonijiet tagħhom,⁴⁰ din il-Qorti mhix tal-opinjoni li għandha tiddipartixxi minn dawn il-konklużjonijiet peritli, li allura tagħmilhom tagħha wkoll.

Fil-kawzi li segwew is-sentenza f'Butler vs Heard b'mod rigoruż, il-ħajja lavorattiva ma kienitx tiġi kkalkolata a bażi tas-snin kollha li kien għad baqagħla taħdem il-vittma, kieku ma seħhx l-incident, imma normalment kienet tittiehed ħajja lavorattiva ta' għoxrin (20) jew ħamsa u għoxrin (25) sena. Imma skont formula applikata anke mill-Qorti tal-Appell għal dan il-fini f'dawn l-aħħar snin, għandu jiġi konsidrat *multiplier* ta' erbatax (14) il-sena.⁴¹

Il-paga tal-attur bħala *deck hand* sa meta seħh dan l-incident, kif rajna, kienet ta' Lm97 fil-gimgha li jgħibu: Lm5044 f'sena, li illum ifissru: €11,752. L-overtime li jista' jaħdem l-attur mhux sejjer jiġi kkunsidrat billi dan huwa biss fakoltattiv, skont l-esiġenzi tas-servizz u d-disponibilita' tal-impjegat. Għalhekk l-ammont dovut irid jinħadem hekk: €11752 (paga bażi) x 14 (snin ta' ħajja lavorattiva li kien għad baqagħlu l-attur) x 18% (debilita' permanenti) = **€29615**. Minn dan l-ammont għandu jitnaqqas ukoll is-solitu kwint (1/5) minħabba l-*lump sum payment*, għalkemm, tenut kont id-dewmien sabiex tinqata' din il-kawża, l-attur isostni li dan m'għandux isir. Minn eżami tal-proċess jidher pero' li dan id-dewmien kien ikkawżat mill-ħafna provi li ressaq l-attur u l-kontro-eżamijiet eżawrjenti li ried jagħmel lix-xhieda prodotti mill-konvenuti u l-eskussjoni tal-esperti mediċi. Terġa' kien hemm dewmien pendenti l-eżitu fil-proċeduri kriminali li kienu għaddejjin kontestwalment, kif ukoll minħabba l-appell li sar mill-attur minn digriet ta' din il-Qorti. Għalhekk is-somma finali dovuta għal dan il-fini tiġi: **€23692**.

RI-EPILOGU

Għaldaqstant l-ammont totali pagabbli mill-konvenut Francis Attard u likwidat in linea ta' danni kkagunati lill-attur, per konsegwenza tal-incident mertu ta' din il-kawża, huwa s-segwenti:

Damnum emergens:	€486 +
Lucrum Cessans:	€23,692
Total ta:	€24,178

³⁹ Qorti tal-Appell; Grima vs Mamo et noe: 29.05.1998;

⁴⁰ A fol. 1176 – 1181; 1195 – 1198, fil-każ ta' Dr. Galea Debono, u a fol. 1109c – 1109h fil-każ ta' Mr. Farrugia

⁴¹ Darren Sammut vs Eric Zammit: 3.12.2004; ara wkoll P.A. Emmeline Cini vs Antoine Cachia: 18.02.2013 fejn jidher li giet stabilta din il-formula; ara din il-formula kif indikata fin-Nota ta' sottomissjonijiet tal-konvenuti Francis Attard u Carmel Vella a fol. 1285 tal-proċess

Għal dawn il-motivi tiddecidi l-kawża billi:

1. Tiddikjara lill-konvenut Francis Attard waħdu responsabbli għad-debilitazzjoni sofferta konsegwenza tal-aggressjoni subita mill-attur fl-incident mertu ta' din il-kawża;
2. Tillikwida d-danni kollha sofferti mill-attur konsegwenza ta' dan l-incident fis-somma ta' erbgħa u għoxrin elf mija tmienja u sebghin euro (€24178);
3. Tikkundanna lill-istess konvenut sabiex iħallas lill-attur s-somma hekk likwidata.

Bl-ispejjeż, apparti dawk ġia decizi mill-Qorti tal-Appell fis-sentenza tat-30 ta' Settembru 2016, u inklużi dawk tal-ittra ufficjali mibgħuta f' Mejju 2001, fiċ-ċirkostanzi tal-każ, għandhom jithallsu mill-konvenut Francis Attard, hlief għal dawk tal-konvenuti Carmel Vella u ta' Carmel Attard (illum sopravissut min martu Julietta), li ma nstabux responsabbli għad-danni subiti, li għandhom jibqgħu a karigu tal-attur.

(ft) Paul Coppini
Magistrat

(ft) Silvio Xerri
D/Registratur

Vera Kopja

Għar-Registratur

26.02.2019 - Sup54.2001 - Hili Maurice vs Attard Francis et
4679